



ଆଦିବାସୀ ବ୍ୟାପାର ମନ୍ତ୍ରଣାଳୟ

ଆଦି ମହୋତ୍ସବ ଆଦିବାସୀ ଅର୍ଥବ୍ୟବସ୍ଥା, ସଂସ୍କୃତି ଓ ବ୍ୟଞ୍ଜନର ପ୍ରସାରରେ ସହାୟକ ହେବ : ସୁଦର୍ଶନ ଭଗତ ଆଦିବାସୀମାନଙ୍କ ଭାଷା ଓ ସଂସ୍କୃତିର ସଂରକ୍ଷଣ ଉପରେ ଗୁରୁତ୍ୱ ଦିଆଯିବା ଜରୁରୀ : କିରଣ ରିଜିକୁ

Posted On: 17 NOV 2017 7:38PM by PIB Bhubaneshwar

କେନ୍ଦ୍ର ଆଦିବାସୀ ବ୍ୟାପାର ମନ୍ତ୍ରଣାଳୟ ପକ୍ଷରୁ ନୂଆଦିଲ୍ଲୀ ହାଟ, ଆଇଏନଏଠାରେ ଆଦି ମହୋତ୍ସବର ଆୟୋଜନ କରାଯାଇଛି । ନଭେମ୍ବର 30, 2017 ତାରିଖ ପର୍ଯ୍ୟନ୍ତ ଏହି ବିଶାଳ କାର୍ଯ୍ୟକ୍ରମ ଚାଲିବ । ଆଦିବାସୀ ସଂସ୍କୃତି, ଭାଷା, ବ୍ୟଞ୍ଜନ ଏବଂ ଉତ୍ପାଦନର ପ୍ରଚାର ଓ ପ୍ରସାର ନିମନ୍ତେ ଏଭଳି ମେଣା କାର୍ଯ୍ୟକ୍ରମର ଆୟୋଜନ କରାଯାଇଛି ।

ସେଣ୍ଟ୍ରାଲ ପାର୍କ, ରାଜୀବ ଗାନ୍ଧୀ ଏବଂ ଦିଲ୍ଲୀହାଟ ଠାରେ ଏକାସଙ୍ଗେ ଆୟୋଜିତ ଏହି କାର୍ଯ୍ୟକ୍ରମରେ ଯୋଗ ଦେଇ କେନ୍ଦ୍ର ଆଦିବାସୀ ବ୍ୟାପାର ରାଷ୍ଟ୍ରମନ୍ତ୍ରୀ ଶ୍ରୀ ସୁଦର୍ଶନ ଭଗତ ଏବଂ ସ୍ୱରାଷ୍ଟ୍ର ବ୍ୟାପାର ରାଷ୍ଟ୍ରମନ୍ତ୍ରୀ ଶ୍ରୀ କିରଣ ରିଜିକୁ ଆଦିବାସୀ ସଂସ୍କୃତିର ସଂରକ୍ଷଣ, ପ୍ରଚାର ଏବଂ ପ୍ରସାର ଉପରେ ଗୁରୁତ୍ୱ ଆରୋପ କରିଛନ୍ତି ।

ଆଦିବାସୀ ବ୍ୟାପାର ରାଷ୍ଟ୍ରମନ୍ତ୍ରୀ ଶ୍ରୀ ଭଗତ ଏହି କାର୍ଯ୍ୟକ୍ରମରେ ଉଦ୍‌ବୋଧନ ଦେଇ କହିଲେ ଯେ ଆଦି ମହୋତ୍ସବ ଆଦିବାସୀ ଅର୍ଥବ୍ୟବସ୍ଥା, ସଂସ୍କୃତି ଏବଂ ବ୍ୟଞ୍ଜନକୁ ଦେଶବାସୀଙ୍କ ନିକଟରେ ପହଞ୍ଚାଇବାର ଏକ ବିଶେଷ ସୁଯୋଗ । ଏହି ମହୋତ୍ସବରେ ସାରା ଦେଶର ବିଭିନ୍ନ ଆଦିବାସୀ ସଂପ୍ରଦାୟର ପ୍ରାୟ 750 ଆଦିବାସୀ କଳାକାର, ଶିଳ୍ପୀ ଏବଂ ପ୍ରତିନିଧି ଯୋଗ ଦେଇଛନ୍ତି । ସେମାନେ ନିଜ ନିଜର ସଂସ୍କୃତି ଓ ଉତ୍ପାଦକୁ ପରସ୍ପର ସହ ବାଣ୍ଟିବା ସଙ୍ଗେ ଏହାର ଉପଯୁକ୍ତ ବଜାର ମଧ୍ୟ ପାଇପାରିବେ ।

ଏହି କାର୍ଯ୍ୟକ୍ରମରେ ଯୋଗ ଦେଇ ଶ୍ରୀ କିରଣ ରିଜିକୁ କହିଲେ ଯେ ଦେଶର ଆଦିବାସୀ ସଂପ୍ରଦାୟମାନଙ୍କ ସଂସ୍କୃତିର ଉପଯୁକ୍ତ ସୁରକ୍ଷା ହେବା ଏକାନ୍ତ ଆବଶ୍ୟକ । ଏହା ଦେଶର ମୂଳ ସଂସ୍କୃତି । ସେମାନଙ୍କର ଜନସଂଖ୍ୟା କମ୍ ହୋଇଥିବାରୁ ଏଥିପ୍ରତି ବିପଦ ରହିଛି । କିନ୍ତୁ ଏହାର ସୁରକ୍ଷା ପ୍ରତି ସରକାର ଧ୍ୟାନ ଦେଉଛନ୍ତି । ଆଦିବାସୀ ବ୍ୟାପାର ମନ୍ତ୍ରଣାଳୟ ଏବଂ ଟ୍ରାଇଫେର୍ଡ୍ ଏଭଳି କାର୍ଯ୍ୟକ୍ରମ ଆୟୋଜନ କରିଥିବାରୁ ସେ ସେମାନଙ୍କୁ ଧନ୍ୟବାଦ ଜଣାଇଥିଲେ ।

ନୂଆଦିଲ୍ଲୀର ଚାରିଟି ସ୍ଥାନରେ ଆୟୋଜିତ ‘ଆଦି ମହୋତ୍ସବ’ରେ ପ୍ରତିଦିନ ପ୍ରଦର୍ଶନୀ ଏବଂ ବିପଣୀ ସାଙ୍ଗକୁ ବିଭିନ୍ନ ପ୍ରକାର ସାଂସ୍କୃତିକ କାର୍ଯ୍ୟକ୍ରମ ଆୟୋଜନ କରାଯାଇଛି ।

(Release ID: 1510365) Visitor Counter : 3

